

THE JEAN MONNET SEMINAR SERIES  
TAHDITIJET JEAN MONNET

# L-IDENTITÀ EWROPEA: TEŻISTI?

Henry Frendo



*Malta*  
*European*  
*Studies*  
*Association*

**Editor:**

Peter G. Xuereb  
Jean Monnet Professor

ISBN: 99909-67-10-5

© European Documentation and Research Centre,  
University of Malta and Professor Henry Frendo, 2002

All rights reserved. No part of this publication may be reproduced, stored in a retrieval system or transmitted in any form or by any means – electronic, mechanical, photocopying, recording or otherwise – without prior written permission from the European Documentation and Research Centre, University of Malta and the Author.

The EDRC is an independent, non-political, academic centre for research and teaching in European Studies. The views expressed in publications of the EDRC are the personal views of the authors and do not necessarily reflect the view of the EDRC.

Typeset by the European Documentation and Research Centre.

Printed by Media Centre Print.

# L-AWTUR

Henry Frendo ilu mill-1992 Professur ta' l-istorja fl-Universit  ta' Malta fejn qabel huwa serva bhala Professur Assoċjat. L-awtur ta' bosta kotba bl-Ingliż u bil-Malti, kapitli f'kotba, kontribuzzjonijiet f'enciklopediji, u artikli f'rivisti li hargu f'ghadd ta' pajjiżi differenti, huwa ha-dem f'diversi universitajiet fl-Ewropa, l-Awstralja u l-Amerika. Fl-2001 Henry Frendo inhatar membru shih tal-kumitat ta' esperti indipendenti tal-Kunsill ta' l-Ewropa dwar il-gvern lokali u regionali, kif ukoll president tal-Bord ta' l-Appelli dwar ir-Refugjati f'Malta. L-iżjed kotba riċenti tiegħu huma dawn: *Čensu Tabone: The Man and His Century* (2000, 2ni ed. 2001), *The Origins of Maltese Statehood: A Case Study of Decolonization in the Mediterranean* (1999, 2ni ed. 2000), *Attard: The Life of a Maltese Casale* (1997), *Malta: Culture and Identity* (ko-editjat flimkien ma' Oliver Friggieri, 1994), *Maltese Political Development, 1798-1964: A Documentary History* (1993), *Maltese Journalism, 1838-1992* (1993), *Party Politics in a Fortress Colony: The Maltese Experience* (1979, 2ni ed. 1991), *Malta's Quest for Independence: Reflections on the Course of Maltese History* (1989).

# INTRODUZZJONI

Huwa pjacir kbir ghalija nintroduci dan id-diskors, u aktar minn hekk din ir-riflessjoni qawwija, tal-Professur Henry Frendo. Dan id-diskors inghata lill-membri tal-Ghaqda Studji Ewropej fil-qafas tas-serje ta' tahditiet msejja Serje ta' Tahditiet Jean Monnet. Jean Monnet kien wiehed mill-arkitetti ewlenin tal-Progett Europew u wkoll gharaf l-importanza tal-kontribut li setghu jaghmlu b'risq il-paci u l-izvilupp il-hassieba u l-akkademiçi f'ambjent ta' diskussjoni nfirmata u miftuha. Din l-attività tal-katidra Jean Monnet u tal-Ghaqda Studji Ewropej giet imtelligha bl-ghajnuna tal-Università u tal-Kummissjoni Ewropea. Nizzi hajr lilhom u lill-awtur, il-Professur Henry Frendo.

Peter G. Xuereb

Professur Jean Monnet Tad-Dritt Ewropew u l-Integrazzjoni Ewropea  
16 ta' Mejju 2002

# L-IDENTITÀ EWROPEA: TEŻISTI?

**Professur Henry Frendo**

L-identità Ewropea teżisti? Jekk teżisti, x'inhì? Jekk ma teżistix, għaliex?

Illum hafna mid-diskors dwar l-Ewropa, inkluż dak dwar l-identità marbuta magħha jew mixtieqa għaliha, qieghed ikun imsawwar fuq il-proġett ta' Ewropa magħquda. F'xogħol riċenti, antropologu Franciż kiteb dwar l-*'Homo Communautarius'*, imbghad hu stess ikkwalfika ċerta tifsira tiegħu bħala *"un veritable portrait-robot"*.<sup>1</sup>

Wiehed jifhem dan l-emfasi flimkien ma' din il-preokkupazzjoni fil-kuntest kontemporaneju. Pensatur ewlieni ta' żmienna, Edgar Morin, iddefinixxa lill-Ewropea bħala "kommunità ta' destin" u wasal biex stqarr illi din ma tohroġ minn passat li jikkontradiha; hija tohroġ mill-preżent tagħna għaliex huwa l-futur tagħna li jimponiha."<sup>2</sup>

Għalkemm xi ftit determinista żzejjed, dan hu argument kumpless u pertinenti għas-suġġett li għandna quddiemna. Huwa argument provokattiv, storiċista iżjed milli storiku. Lanqas naqbel li l-inċertezza dwar il-futur, kif qieghed jinghad, tissorpassa lill-passat jew tirrendih refuġju. Il-passat għadda imma ma spicċax: minkejja s-suppost deterrent nukleari, is-sigurtà llum toffri sfidi li ma rajniex bħalhom qabel; iżda fuq l-aġenda ta' l-umanità, is-sigurtà u d-difiża huma antiki daqs il-brodu. L-oriġinalità ta' l-unità Ewropea tinsab fil-mezz għall-evitar tal-gwerer bejn l-istati Ewropej, li tant kellna minnhom fil-passat: il-paċi permezz tarriavviċinament u interessi mutwali mehjutin f'xulxin. L-idea li grupp ta' pajjiżi viċini jinghaqdu għal skopijiet ta' tariffi, ta' kummerċ u ta' nteressi reċiproċi ohrajn m'hijjex waħda ġdida għal kollox.

Apparti l-inklinazzjonijiet post-modernisti u dekostruttivi, parti mill-

---

<sup>1</sup> Marc Abeles, *'Homo Communautarius' f'Quelle identite' pour l'Europe ?* (ed. Riva Kastoryano, Presses de la Fondation Nationale des Sciences Politiques, Paris, 1998), p. 48.

<sup>2</sup> Edgar Morin, *Penser l'Europe* (Paris, 1998, pp. 168-9), iċċitat wara Kastoryano, *ibid.*, p. 12.

problematika f' dan id-diskors kontinentali kontemporaneju tistrieħ fuq kif l-individwalitajiet partikolari tan-nazzjonijiet li nholqu fl-Ewropa tul iż-żmien jistgħu jew ma jistgħux jisfaw integrati f'entità wahda akbar. Tistrieħ ukoll fuq interpretazzjoni negattivament monolitika, forsi nistgħu nsejħulha ewro-kontinentali, tan-nazzjonalizmu jew xenofobia bhala "*the dark side of Europe*" (kif isejħilhom Geoffrey Harris fil-kritika tiegħu għall-estremizmu lemini).<sup>3</sup> Bhal dak li qallu dak kien l-uniku ġeneru ta' nazzjonalizmu esperjenzjat mill-Ewropej. Impliċitu f' din it-tipoloġija ta' diskors 'ewropeista' sikwit jidher li hemm ukoll preponderanza tad-dimenzjoni ekonomika-kummerċjali u ġuridika-politika, imnebbha mill-infrastruttura neċessarja għall-bini ta' speċi ta' sopra stat ġdid – suq, komunità, unjoni, federazzjoni. Bil-mod il-mod, dan il-proġett ambizzjuż tassew qieghed jibda jiġi identifikat ma' l-Ewropa nnifisha.

Liema Ewropa, allura? Qabel xejn huwa skorrett u illużorju li wiehed jirristringi l-Ewropa għal qafas ekonomiku, ġuridiku jew politiku. Anzi, nifhem li wiehed mill-iskopijiet ċentrali tal-Konvenzjoni dwar il-Futur ta' l-Ewropa, li bdiet tiltaq' fi Brussel fix-xitwa tal-2002 għandu jkun proprju reviżjoni ta' din it-tendenza, fost hwejjeġ oħra. Ovvjament, l-Ewropa ma bdiex fl-1957 mat-Trattat ta' Ruma. Lanqas bdiet fit-tieni dopoguerra, għalkemm f'dak id-diskors kien hemm element kulturali qawwi fost pensaturi bhal ma kienu, fost l-oħrajn, Salvador de Madariaga, Raymond Aron u Denis de Rougemont, li kienu misjuqa, għalkemm mhux dejjem spirati, mill-istorja ta' l-Ewropa u tal-bniedem.<sup>4</sup> Trawmatizzati kif kienu, fl-istorja raw il-potenzjal determinanti, mhux biss il-periklu qerriedi. Ma kienu refuġju faċli; kien qawmien kuragġuż. Din is-sena Franza qegħda tfakkar il-mitt sena mit-twelid ta' André Malraux, katalista tal-kultura ewropea fit-teorija u fil-prattika, awtur fost l-oħrajn ta' *La condition humaine*, u sponent tal-liberazzjoni mill-hakma totalitarja.

L-Ewropa madankollu ma kienix u m'hijjex sempliċiment rakkont ta' ġrajjet, wisq inqas hi primarjament kuxjenza ta' ġrajjet politiċi, kif sfortunatament donnhom irrendewha l-fenomeni support 'popolari', disturbanti, allarmanti, tal-Bolxeviżmu, tal-Faxxiżmu u tan-Nażiżmu. L-

---

<sup>3</sup> Geoffrey Harris, *The Dark Side of Europe: The Extreme Right Today* (Edinburgh, 1994 ed.)

<sup>4</sup> *L'Europe? L'Europe* (ed. Pascal Ory, Paris, 1998).

ewwel 'izmu' li faqqas minn dawn illum spicċa wkoll, almenu fil-parti l-kbira ta' l-Ewropa, bl-eċċezzjoni rimarkevoli tal-Belarus f'idejn Lukachenko, li jghodd mar-ripertorju ngenjus tiegħu tifhir pubbliku kemm għal Stalin kif ukoll għal Hitler.

Minghajr ma mmorru lura għall-mitoloġija Griega, għarfien ta' dawk il-fatturi li bdew jiddistingwu lill-Ewropej, konxjament jew le, jehodna lura sew fiż-żmien. Sehhe w bosta bidliet, naturalment; iżda hemm għadd ta' nvenzjonijiet, sistemi, talenti, pjaċiri, xehtiet u kontinwitajiet notevoli li baqgħu u għadhom haġġin. Fil-milja taż-żmien, l-Ewropa hadet xejra identifikabbli bhala forċina u residwu ta' forzi formattivi, krejattivi, li kienu distinti, kultant uniċi jew almenu seminali.

Dawn huma qabel xejn realltjiet kulturali f'sens wiesa'. Huma wkoll realltjiet li ntisġu ma' xulxin. Arnold Toynbee darba qal illi l-fruntiera ta' l-Ewropa kienet tispicċa fejn kont tiltaqa' ma' l-aħhar kampnar Gotiku x'imkien fl-Ukraina. Bla dubju l-Kristjaneżmu serva ta' benniena, benniena mhux dejjem hanina, għas-sens ta' Ewropeanità, speċjalment wara l-imperatur Kostantinu fis-seklu erbgha W.K. Hekk kif għamlu qablu l-Ellenizmu u l-imperu Ruman f'diversi oqsm. Bejniethom hallewlna tahlita ta' rikordji, ta' miżuri, ta' mirja – pagani, insara u saħansitra Ġudaici – taċ-ċiviltajiet li huma rrapprezentaw, ihokku ma' xulxin, waħda tirkeb fuq l-oħra, fuq il-kontinent, fil-gżejjer u l-kosti fl-ibhra ta' madwaru. Daż-żgur li kien hemm l-aspetti militari, politiċi u brutali, tant demm inxtered; imma l-immaginazzjoni bdiet timrah, tfittex, tiskopri, tissimbolizza, tidentifika; ġew issinjalati kodiċi sagri u sekulari; inbnew u nfethu t-toroq; Aten, Ruma u Ġerusalem saru punti ta' riferenza f'mixja twila, kultant miġxula, rallentata jew interrotta, u sikwit imharbta. Tul dawn is-sekli bikrija kellek mhux biss il-formazzjoni ta' stati nċipjenti bħal ma kienu Franza u l-Gran Bretanja; kellek forsi iżjed importanti minn dan il-holoq li ddam mew bħall-lewlu bejn parti u oħra ta' l-Ewropa. Kellek istituzzjoni u kellek hsieb li beda jsir ftit jew wisq rikonoxxibbli u miġx għal ġnus varji. Ironikament, il-medjuevu fewdali kien ġeneralment iżjed magħġun u strutturat fl-idea ta' Ewropa – imperjali, ekkleżjastika u reliġjuża – minn sekli eqreb lejna.

Il-medjuevu jassumi rilevanza mhux zghira fit-thażżiż ta' identità ewropea, almenu dik klassika. Insibu f'dak iż-żmien, mal-pellegrinaġġi

u l-kruċjati, forom ta' mużika u ta' kant, ta' arti u ta' kitba, li baqghu b'mod jew iehor jorbtu f'katina ma' l-Ewropa li ġiet wara. L-umanizmu rinnaximentali fl-Italja u mkien iehor skopra u rfina l-wirt tal-klassiċi, filwaqt li r-Riformazzjoni Protestanta in parti ċahdet u in parti rridefiniet konswetudnijiet, superstizzjonijiet u d-degenerazzjoni materjalista li bdiat tahkem saħansitra lill-papiet. Qamu xizmi jew dibattiti nterni li però kienu ffokati xorta wahda fuq tradizzjonijiet, xejriet u interessi jduru f'it jew wisq fuq l-istess fus: qabel xejn dawn bejn din nisrani u iehor, interpretazzjoni u ohra, djalettika fir-rapport bejn is-sekulari u r-religjuż, l-individwu u l-kollektività, il-fidi u x-xjenza, il-liġi u d-dritt, it-tajjeb u l-hażin.

Tnehhi l-kilba għall-iskoperta ta' artijiet imbeghda, għat-teżor u d-dominju, l-ikbar konfront li tant għaġen lill-Ewropa sas-seklu tmintax kien dak bejn il-poteri Kristjani tal-Punent, u dawk Misilmin tal-Lvant. Qabel il-Gwerra l-Bierda li rajna fit-tieni nofs tas-seklu ghoxrin, kellna ohra ferm itwal – ideoloġika wkoll, imbuttata minn interessi u biżgħat territorjali u kummerċjali wkoll – ikkonċentrata aktar lejn in-naħa t'isfel ta' l-Ewropa milli lejn dik ta' fuq, iżjed Mediterranea, inqas kontinentali. Għal dawk il-ġenerazzjonijiet, hafna qabel ma tfaċċa George W. Bush, l-assi tal-ħażen kien diġà joriġina fl-artijiet Mawmettani, li hakmu t-Terra Santa u espandew lejn il-Balkani u lejn is-sud fiċ-ċentru u l-punent ta' l-Ewropa, inkluża Spanja. L-Istati Uniti ta' l-Amerika ma kienux jeżistu. Wara l-Islam, kienu l-potenzi Ewropej individwali li espandew – l-Olanda, l-Ingilterra, Spanja, l-Portugall, Franza – li kabbru, hakmu, fetħu, sfruttaw u f'xi aspetti 'mmodernizzaw' l-imperi.

In-nazzjonalizmu li nibet kontribom kien b'reżistenza għall-hakma despotika barranija, għal dak li din kienet tffisser fl-agħar aspetti tagħha, kif urew kittieba introspektivi u mixghufa bħal Fanon, Memmi, Mannoni, iktar riċentement Edward Said, u ohrajn.<sup>5</sup> F'dan is-sens, in-nazzjonalizmu ta' l-ikkolonizzat – almenu għalissa – ma kellux x'jaqsam ma' dak tad-dittatur intern fi stat totalitarju. Kien hemm inhawi fejn min-nazzjonalizmu eventwalment hareġ il-kostituzzjonalizmu liberali, u avvanzi progressivi

---

<sup>5</sup> Apparti t-testi nfushom, li huma magħrufin, ara veduta analitika ġenerali f'Peter Childs u Patrick Williams, *An Introduction to Post-Colonial Theory* (Lond., 1997).

li taht hakma kolonjali ma kienux possibbli. F'hafna kaži ohrajn, sfortunatament, bhal m'ghadna kif rajna fiż-Żimbabwe taht Mugabe, ġara bil-maqlub, ghalkemm din ukoll storja twila.

Hafna mill-pedamenti ewlenin ta' l-Ewropa kif nifmuha llum harġu fis-seklu sbatax u wara mill-kapitaliżmu, mill-urbanizmu, mill-illuminizmu, mill-pluralizmu ekonomiku u politiku, mir-romantiċiżmu u n-nazzjonalizmu liberali, mit-tnehhija tač-čensura, bl-istampa, il-qari, u aktar ričentement il-media 'tal-massa' li, bhall-kumpaniji multinazzjonali, assumiet setgha straordinarja, bla fruntieri, li tillibera jew tjasar imma fuq kollox tikkmanda.

Il-hjata ta' dan it-tessut, kif rivedut wara żewġ gwerer mondjali u wara iżjed minn ġenočidju wiehed fis-seklu ghoxrin, jikkostitwixxi t-tama tal-proġett grandjuż ghall-Ewropa unita: pačifika, prospera, miftuha, bi stati ridimensjonati, Ewropa fejn l-edukazzjoni bhad-demokrazija ikunu assigurati ghal kulhadd, u fejn mill-passat jittiehed l-ahjar li pprodučiet l-Ewropa, f'nazzjon jew iehor, epoka jew ohra, taghha. Ewropa wkoll b'suq intern b'sahhtu li jista' jhabbatha ma' blokki ekonomiči kbar fl-Amerika u fl-Asja. Ewropa li toffri kwalità ta' hajja assigurata u raffinata.

L-identità kulturali klassika ta' l-Ewropa, sa fejn din qatt eżistiet bhala unità – *ix-chanson*, il-Gregorjan u l-pop legġer; l-orkestra, il-kunčert u l-opra; id-diversi ġeneri u stili identifikabbli ta' pittura, skultura, disinn, minn faži ghall-ohra; il-poeżija, ir-rumanż, u tant karatterističi ohra, Latini u Bizantini, hekk ukoll l-industrijalizzazzjoni, ix-xjenza u t-teknoloġija – dan kollu hu parti mill-memorja kollettiva ta' dak li sar rikonoxxibbli bhala Ewropew, almenu fis-sentiment Ewropew meta dan kien jitqabel ma' l-ohrajn: “the other”.<sup>6</sup> Hekk knisja ma kenitx pagoda; lanqas kienet moskea; ghad li s-sinagogi reżistew kull tentattiv ghat-tkeččija mill-qalba tal-kontinent, u tabilhaqq is-sinagogi m'humieq inqas Ewropej mill-knejjes. Qabel ma tela' San Pietru, kien hemm it-tempju f'Ġerusalem. Minkejja paraguni u similaritajiet li hemm ma' čiviltajiet ohrajn – Eġizzjani, Indjani, Činizi – li nfluwenzaw lill-Ewropa, kif hi nfluwenzat

---

<sup>6</sup> Ara *The Europeans* ta' Max Beloff, bl-introduzzjoni ta' Denis de rougemont (Chatto & Windus, Lond, 1957), spečjalment kap. 4 ('The Cultural Heritage'), pp.79-149.

lilhom, f'din in-nisġa, fuq din it-tila wiehed jista' jsib rapprezentazzjoni ta' l-Ewropeanità, fi spazju territorjali u f'ambitu ta' żmien, li m'huwiex sempliċement hlieqa ta' l-immaġinazzjoni jew pretest ghal żvilupp ekonomiku-politiku.

F'dan il-proċess però graw żewġ affarijiet li huma ta' importanza enormi b'riperkussjonijiet li jolqtu fil-laħam il-haj, u li bilfors jikkomplikaw il-proġett Ewropa, anki jekk fl-istess hin jistgħu jarrikkuh. Skond il-hmira.

L-ewwel fattur indisputabbli huwa l-'istat-nazzjon'. Stat-nazzjon generalment b'sentimenti mifruxa ta' identità; imperattiv territorjali; imghoddi parteġġjat; aspirazzjonijiet komuni ghal għajxien aħjar; etniċità separata, għalkemm qatt pura, sikwit imfissra b'lingwa partikolari.<sup>7</sup> Bid-daqqa fuq is-sovranià popolari li dwiet mar-rivoluzzjonijiet fl-Amerika u fi Franza fis-seklu tmintax, u s-sulluzzu tas-seklu dsatax li wassal għall-unifikazzjoni ta' stati ġodda, l-'istat-nazzjon' inholoq, issoda u m'huwiex se jjsfuma fix-xejn bit-tixjir ta' xi bakketta maġika, la minn Romano Prodi u lanqas minn Giscard d'Estaing. Dan jafuh biżżejjed. Bħall-Ewropa antiċipata, in-nazzjon jista' jkun inqas magħluq, inqas ċentralizzat, aktar integrat fi pjan usa', b'viżżjoni li tittraxxendi l-borduri; iżda ma jistax u m'għandux ikun sempliċement espressjoni ġuridika, ekonomika jew politika. Wisq inqas jista' jinbela' bħal żona f'żaqq il-balena. Biex issehh rikonċiljazzjoni ta' diversità fl-unità, trid tinbidel il-balena u ssir huta differenti – jew aħjar kavetta hut. Fi studju dwar "Language and Nationhood" ippruvajt nuri kif la ċ-ċentri u lanqas il-periferiji m'huma neċessarjament fissi fiż-żmien, jjsfumaw, iċedu u jalternaw, għalkemm is-setgħa deċiżjonali normalment tirrikjedi forza akbar minn dik ċirkostanzjali jew imqar ġeografika.<sup>8</sup> Jiddependi wkoll minn kif wiehed jagħgen u jrawwem lill-ġenerazzjonijiet futuri, ngħidu ahna permezz ta' tagħlim aġġornat dwar l-istorja ewropea tas-seklu għoxrin, speċjalment issa li l-Ewropej jinhtiegu li jwarrbu kemm jista' jkun il-firdiet, idewwu

---

<sup>7</sup> Ara Leon Poliakov, *The Aryan Myth. A History of Racist and Nationalist Ideas in Europe* (Lond., Chatto-Heinemann for Sussex Univ. Press; 1974), *passim*.

<sup>8</sup> Henry Frendo, 'Language and Nationhood. Some Comparative and Theoretical Approaches to the Maltese Experience', f'*Collected Papers* (ed. R. Ellul Micallef u S. Fiorini, Università ta' Malta, Valletta, 1992).

l-feriti, inaqqsu l-pregudizzji u l-eġemonji nazzjonalistiċi.<sup>9</sup> “The characteristic nationalist movements of the late twentieth century are essentially negative, or rather divisive”, skond Hobsbawm. “Hence the insistence on ‘ethnicity’ and linguistic differences, each or both sometimes combined with religion.”<sup>10</sup> Fl-istess waqt in-nazzjonalizmu liberali ra risorgiment intellettuali, romantiku, artistku, imnebbah u misjuq minn sentimenti patrijotiċi, Verdi fl-opra per eżempju, biex insemmi biss wiehed. Li jixxellfu s-setghat tas-sovranitajiet statisti antiki hu tajjeb meta dan isehh f’qafas ta’ drittijiet u obbligi komuni fi hdan Ewropa intelligibbli, rikonoxxibbli, viċina lejn iċ-ċittadinanza. La ma jistax u m’ghandux jithalla hu s-sottovalutar jew id-dispreġġjar tan-nazzjonijiet, ghaliex huma t-tradizzjonijiet ta’ dawn li fi ftehim u gharfien akbar ta’ xulxin jarrikkixxu lill-Ewropej u jippermettulhom li jersqu lejn xulxin. L-oppost iwassal għall-oppost. L-istat hu entità ġuridika b’essressjoni politika. In-nazzjon, li minnu suppost johroġ, hu entità umana b’essressjoni kulturali. La l-istat, u wisq inqas is-super stat, ma jista’ jaffordja li jimminaġġja l-eżistenza hajja tan-nazzjonijiet. Anki t-territorjalità reġjonali tiġbor fiha kejliet qawwija ta’ nazzjonalità u titlob sussidjaretà devoluta fil-kuncett u fl-operat. U mhux Nord-Sud biss.

It-tieni fattur kruċjali huwa dan. Id-definizzjoni ta’ Toynbee m’ghadhiex tghodd. Jidher li l-Kristjaneżmu ppermetta, ried jew ma riedx, is-sekularizzazzjoni tal-moħħ Ewropew, biex nuża t-termini ta’ Owen Chadwick.<sup>11</sup> Skond dan it-twemmin, wara kollox, il-bniedem kellu rieda hielsa, kien liberu li jagħzel. Imma l-Ewropa, dik l-Ewropa li tul is-sekli trabbiet u hadet is-sura ġeneralment f’kontraposizzjoni ma’ l-Islam u l-Orjent, illum tghodd fiha miljuni ta’ Misilmin u nies ta’ denominazzjonijiet ohra, hekk kif tghodd fiha miljuni ta’ Ewropej indigeni li ma jhaddnux jew ma jipprattikawx ir-religjon tradizzjonali u l-moralità

---

<sup>9</sup> Henry Frendo, ‘Can a New History save Europe from its past?’, *f’Towards a pluralist and tolerant approach to teaching history : a range of sources and new didactics* (Kunsill ta’ l-Ewropa, Strasbourg, 1999), 27-44. Ara wkoll Hermann Schafer (ed), *The Culture of European History in the 21st Century* (Haus der Geschichte, Bonn, 1999).

<sup>10</sup> E.J.Hobsbawm, *Nations and Nationalism since 1780* (Cambridge, 1990), p. 164.

<sup>11</sup> Owen Chadwick, *The Secularization of the European Mind in the 19th Century* (Cambridge, 1975; ed.1990).

fl-iskala ta' valuri assoċjata miegħu. Ma jfissirx li dawn, għax anjostiċi jew ateji, m'għandhomx valuri ċivili, sekolari, anki profondi, fl-ambjent ta' l-Ewropa, u anki lil hinn minnha. Ifisser li l-kampanar m'ghadux il-kejl tagħha: la dak Gotiku, la dak barokk, la dak manjerista u lanqas ta' xi għamla arkitettonika oħra. Il-ghaġna fis-sistemi ta' valuri, fl-atteġġjamenti, kif ukoll fil-kompożizzjoni etnika ta' l-Ewropa nbidlet – in parti tant kemm bl-imperjalizmi tagħha ġiet esposta għat-tahlit; in parti minhabba mobbiltà akbar; in parti għal raġunijiet ta' żbilanċi ekonomiċi, distakk fl-istili ta' għajxien, kambjamenti demografiċi anki fir-rati tat-twelid, u htigiet ikangu fid-dinja tax-xogħol. Il-korretezza politika lil dan it-tahlit, kultant aġitat, bdiet issejnhu 'multi-kulturalizmu', iżda l-prezunt tat-tolleranza reċiproka iħfef jingħad milli jitwettaq.<sup>12</sup> Mill-blueprint 'monista' ta' Locke u Mill għaddejna għall-pluralità kulturali f'natura umana identika ta' Vico, Montesquieu, Herder; imbgħad, eqreb lejna, għall-aċċettazzjoni liberali tad-diversità, kulturali u morali, per eżempju fit-teoriji ta' John Rawls. Madankollu, kif osserva Biku Parekh, soċjetà multi-kulturali ma tistax tkun stabbli u tissopravivi wisq mingħajr ma tiżviluppa "sens komuni ta' appartenenza fost iċ-cittadini tagħha."<sup>13</sup>

Fuq is-saff ta' l-identità klassika, neoklassika, rinaxximentali u post-fewdali, stried is-saff ta' l-iżvilupp kapitalista u ndustrijali li biddel ir-relazzjoni bejn il-klassijiet u holoq oħrajn ġodda, filwaqt li sehnew żviluppi ġiganteski f'kull qasam tal-hajja moderna, mit-tren u t-telegrafu sal-pillola u l-internet. F'dawn, il-klassiku u l-modern, l-Ewropa kienet, u sa ċertu punt baqgħet, protagonista u fl-avangwardja, x'aktarx tfittex u tippremja l-hila u s-suċċess: kalamita għal hafna li fil-pajjiżi rispettivi tagħhom kienu inqas ixxurtjati. Dawn issa, bla dubju, qegħdin jinserixxu ruhhom u jimmodifikaw l-identità Ewropea f'wahda multi-kulturali u saħansitra f'wahda multi-lingwistika aktar milli kienet fl-aħħar sekli.

L-ebda identità m'hi statika, u jekk din kienet mono-dimensjonali m'għadhiex. Dak li jrid isalva l-identità Ewropea kontemporaneja għall-

---

<sup>12</sup> Għal rendikont attwali ara *Eldorado or Fortress? Migration in Southern Europe* (ed. Russell King, Gabriella Lazaridis u Charalambros Tsardanidis; Macmillan, Lond., 2000).

<sup>13</sup> Biku Parekh, *Rethinking Multiculturalism: Cultural Diversity and Political Theory* (Macmillan, Lond., 2000), p. 341.

futur, apparti l-ġeografija, ix-xenarju u l-passat li ma jmutx, huwa d-demokrazija parlamentari, l-iżvilupp ekonomiku, l-enerġija krejattiva, il-protezzjoni tal-paċi bejn il-pajjiżi nfushom, it-tolleranza fi hdan qafas miftiehem ta' valuri umani u interessi reċiproċi rispettati.

Haġ'ohra hi din. Il-kumditajiet tas-soċjetà konsumatriċi, misjuqa minn media tal-massa sikwit immotivata mill-kwantità mhux mil-kwalità, m'għandhomx irattbu jew ixejnu l-valuta ta' l-intellett fl-aspirazzjonji għal dak li hu l-aqwa u l-aħjar. L-Ewropa ma tistax tiehu 'for granted' il-kisbiet li rnexxielha tottjeni grazzi għal ingaġġ xjentifiku u artistiku li nfluwenza mill-qiegh il-komportament u l-avvanz. Din hi biża reali li qeghda kull ma tmur turi ruhha, u mhux biss f'ambjenti provinċjali jew periferali fejn il-kobor, jew aħjar iċ-ċokon, baqa' definit mid-daqs. Fl-artiklu riċenti tagħha 'Excellence is not a sin' bi kritika għaċ-chairman tal-bord tad-diretturi tal-BBC, Cristina Odone, deputat editur tan-New Statesman, kitbet hekk:

*It is all right for us to seek out the best cancer specialist, shop at the top quality greengrocer, and support Beckham on best form. But God help you if you say Simon Schama is better than EastEnders, or that Nick Hornby is not Jane Austen. When did excellence become elitist? ... In the name of multiculturalism, we lose Mozart.*

Skond dan, hija ssukktat, "excellence is not a universal, understood by all people everywhere, but a feature that changes in the eye of the beholder, depending on their particular socio-economic, ethnic and racial profile. Maybe reducing the ultimate aim of ambitious people to a bit of insignificant relativism, is the public service in public service broadcasting."<sup>14</sup>

Attakk aħrax iehor kontra l-istess Gavin Davies (li sejjah lil dawk li riedu standards oghla fix-xandir pubbliku bhala "white, middle-class, middle-aged whingers") inkiteb minn Mary Riddell, li staqsietu x'kien imiss jekk Rolf Harris kien sar "the jewel of arts programming". "We are losing faith

---

<sup>14</sup> Cristina Odone, 'Excellence is not a sin. The BBC's Gavyn Davies is wrong to sneer at the intellectual elite', *The Observer*, 17 Mar. 2002, p. 27.

in old institutions”, hija komplet, “and they are losing faith in us.”<sup>15</sup> Fl-istess vena ghad li wahda iżjed dispreġjattiva, fl-artiklu tiegħu ‘Where are Europe’s big ideas’, Jonathan Fenby staqsa: “The dearth of new ideas, of major cultural innovation, of serious debate about the future has become a hallmark of the way we live now... Which European authors or thinkers set the world alight as they once did?”<sup>16</sup>

Mistoqsijiet tqal, li ma tantx isiru, tajbin għax inkwiżittivi; importanti li jitqegħdu fuq l-aġenda anki fi Brussel. Dan hu diskors Ewropew li għandu jingagġa fid-djalettika tal-ħsieb f’tiswir struwit tal-ġejjieni. M’huwiex nispera ‘razzizmu kulturali’, kif jittanta jsejjahlu Sulman Rushdie, għaliex il-preżunt m’għandux ikun wiehed ta’ assimilazzjoni furzata, almenu mhux f’dak li m’huwiex essenzjali. Mill-banda l-oħra, l-Ewropa fil-qalba tagħha m’hijiex l-Afghanistan jew in-Niġerja, lanqas hi l-Alġerija jew il-Libja. Hu dover ta’ l-Ewropa li ma tinghalaqx fiha nnifisha u tghin fejn tista’ lil haddiehor jintrefa’ u jinfetah. Daqstant iehor hu dover tagħha li tagħraf lilha nnifisha kif evolviet bil-ġenju tagħha, diversa imma shiha, b’affinitajiet li jnhassu, sija kulturali, sija politiku. L-Ewropa ma tistax tisfa’ vittma tat-teknoloġija mmanipulata għal skopijiet primarjament kummerċjali fejn id-denominatur kumuni ikun dak l-aktar baxx, inkella min se joghla, min se jibbrilla, min se jeduka, fejn hu l-mertu?

F’multepliċità u eteroġenejità nkwadrati fir-rispett għall-valuri bażiċi għas-sistema politika pluralista, in-nazzjonijiet ta’ l-Ewropa fil-proġett Ewropa jistgħu, bil-galbu, iwelldu u jrawmu identità inter-attiva, varjata, arrikkita, eżemplari. Mhux faċli, imma l-wirt u l-potenzjal hemm qieghed; irid iżjed skop, iżjed spazju.

Jekk, kif darba sostna Max Weber, in-nazzjon-stat kien l-uniku eżitu politiku tal-modernità, id-demokrazija f’solidarjetà soċjali, fejn l-individwu jibqa’ jghodd, jaf ikun l-akbar don ta’ l-Ewropa unita liċ-ċiviltà.

---

<sup>15</sup> Mary Riddell, ‘Now add a pinch of salt. The Prime Minister and Prince Charles might deplore the idea, but cynicism keeps us sane’, *ibid.*, p. 28.

<sup>16</sup> Jonathan Fenby, ‘Where are Europe’s big ideas? After a century of intellectual tumult, Europeans have lost the will to change things for the better’, *ibid.*, p.31.

# **The Jean Monnet Seminars**

The Jean Monnet Seminars are an initiative of the Jean Monnet Chair and the Malta European Studies Association. They are an intrinsic part of the fabric of European Studies development at the University of Malta, bringing together scholars in the field for the purpose of constructive debate and thinking on the main issues in European Integration. The assistance of the European Commission is gratefully acknowledged.

**Professor Peter G. Xuereb**  
**Jean Monnet Chair in EU Law and European Integration**

**ISBN: 99909-67-10-5**